

अनुसूची (२)

(दफा ४ तथा अनुसूची- १ को भाग- २ संग सम्बन्धित)



बढैयाताल गाउँपालिका

बढैयाताल गाउँपालिकाको राजपत्र

खण्ड: ख संख्या:९

राजपत्रमा प्रकाशित मिति: २०८३।०३।२४

भाग-२

बढैयाताल गाउँपालिका

२०८३ सालको कार्यविधि नं १

विद्यालयमा शिक्षक दरबन्दी र तह मिलान तथा तहगत प्रधानाध्यापक व्यवस्थापन कार्यविधि २०८१ (दोस्रो संशोधन २०८३)

कार्यपालिकाबाट स्वीकृत मिति: २०८३।०३।१६

प्रस्तावना

नेपाल सरकार मन्त्रीपरिषदबाट साविकमा नेपाल सरकारले जिल्लागत रुपमा उपलब्ध गराएको प्राथमिक, निम्न माध्यामिक र माध्यामिक तहका शिक्षक दरबन्दी, राहत अनुदान र शिक्षण सिकाई अनुदान कोटा र वाल शिक्षक कोटालाई शिक्षा ऐन २०२८ को दफा ११ को उपदफा ११ र स्थानीय सरकार संचालन ऐन २०७४ को दफा ११ (ज) तथा शिक्षा नियमावली २०५९ को दफा ९३ ले दिएको अधिकार प्रयोग गरि शिक्षक दरबन्दी र तह मिलान तथा तहगत प्रधानाध्यापक व्यवस्थापन कार्यविधि २०८१ (दोस्रो संशोधन २०८३) निर्माण गरि बढैयाताल गाउँपालिकाले लागु गरेको छ।

१. संक्षिप्त नाम, विस्तार र प्रारम्भ:

(क) यस कार्यविधिको नाम “ विद्यालयमा शिक्षक दरबन्दी र तह मिलान तथा तहगत प्रधानाध्यापक व्यवस्थापन कार्यविधि २०८१ (दोस्रो संशोधन २०८३) ” रहेको छ ।

(ख) यो कार्यविधि बढैयाताल गाउँपालिका क्षेत्रभित्रका सामुदायिक विद्यालयहरुका शिक्षकको दरबन्दी मिलान (काज व्यवस्थापन) तथा प्रधानाध्यापक व्यवस्थापन, विद्यालयको तह/कक्षा मिलान गर्ने सम्बन्धमा मात्र लागू हुनेछ ।

(ग) यो कार्यविधि बढैयाताल गाउँकार्यपालिकाले पारित गरी प्रमाणीकरण गरेको मितिदेखि प्रारम्भ हुनेछ ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा:-

(क)“ऐन” भन्नाले बढैयाताल गाउँपालिकाको स्थानीय शिक्षा ऐन, २०७९ सम्भन्धनु पर्छ ।

(ख) “प्रधानाध्यापक भन्नाले विद्यालयको नेतृत्व बहन गरी व्यवस्थापकीय तथा प्रशासनिक जिम्मेवारी निवार्ह गर्ने विद्यालयको प्रमुख कार्यकारी सम्भन्धनु पर्छ ।

(ग)“गाउँपालिका” भन्नाले बढैयाताल गाउँपालिका सम्भन्धनु पर्छ ।

(घ)“शाखा” भन्नाले बढैयाताल गाउँपालिका अन्तर्गतको शिक्षा, युवा तथा खेलकुद शाखा सम्भन्धनु पर्छ ।

(ङ)“विद्यालय” भन्नाले प्रारम्भिक बाल शिक्षादेखि बाह्र कक्षा सम्म सञ्चालनमा रहेको विद्यालय सम्भन्धनु पर्छ ।

(च) “कार्यदल”भन्नाले सामुदायिक विद्यालयको शिक्षक दरबन्दी मिलान तथा प्रधानाध्यापक व्यवस्थापन कार्यविधि २०८१ (दोस्रो संसोधन २०८३) को बुँदा नं. ४.२ बमोजिमको शिक्षक दरबन्दी मिलान (काज व्यवस्थापन) सिफारिस समिति सम्भन्धनु पर्छ ।

(छ) “पालिका शिक्षक” भन्नाले यस गाउँपालिकाले आफ्नै अन्तरिक स्रोतबाट सेवासुविधा (तलब भत्ता) उपलब्ध गराउने गरी व्यवस्थापन गरिएका शिक्षक सम्भन्धनु पर्छ ।

(ज) काज व्यवस्थापन भन्नाले :विद्यार्थी संख्याको आधारमा न्यून दरबन्दी भएका र तहगत दरबन्दी नभएका माध्यमिक तथा आधारभूत विद्यालयमा तहगत र विषयगत रुपमा गरिएको शिक्षकको काज व्यवस्थापनलाई सम्भन्धनु पर्छ ।

(झ) दरबन्दी मिलान : भन्नाले माध्यमिक विद्यालय र आधारभूत तहका शिक्षकहरुको शिक्षक विद्यार्थी अनुपातका आधारमा गरिएको शिक्षक व्यवस्थापन सम्भन्धनु पर्छ ।

ञ) प्र.अ.भन्नाले माध्यमिक विद्यालय र आधारभूत तहका प्रधानाध्यापक सम्भन्धनु पर्छ

ट)वि.व्य.स.भन्नाले सामुदायिक विद्यालयको माध्यमिक तह, निम्न माध्यमिक विद्यालय तह र प्राथमिक विद्यालयका विद्यालय व्यवस्थापन सम्भन्धनु पर्छ ।

ठ)गा.पा.भन्नाले बढैयाताल गाउँपालिका सम्भन्धनु पर्छ ।

ड) कार्यदल भन्नाले सामुदायिक विद्यालयमा शिक्षक दरबन्दी र तह मिलान (शिक्षक काज) तथा तहगत प्रधानाध्यापक व्यवस्थापन गर्नका लागि कार्यविधिको बुदा नं ४ को २ बमोजिम बनेको गठित समितिलाई सम्भन्धनु पर्छ ।

ढ)प्रा.वि.भन्नाले साविकको प्राथमिक विद्यालयलाई सम्भन्धनु पर्छ ।

ण)मा.वि.भन्नाले साविकको माध्यमिक विद्यालयलाई सम्भन्धनु पर्छ ।

त) पि.टि.ए.भन्नाले अभिभावक शिक्षक संघ सम्भन्धनु पर्छ ।

थ) विज्ञ भन्नाले शिक्षक क्षेत्रमा अधिकृत स्तर वा सो भन्दा माथि कम्तिमा १० वर्ष स्थायि सेवा गरेको व्यक्तिलाई सम्भन्धनु पर्दछ ।

द) तह मिलान भन्नाले आ वि र मा वि मा भएका शिक्षक विद्यार्थी संख्या र भौगोलिक दुरीको आधारमा विद्यालयको कक्षा र तह घटाउने भन्ने सम्भन्धनु पर्दछ ।

३. प्रधानाध्यापक सम्बन्धी व्यवस्था:

(१) विद्यालयको कार्यकारी प्रमुखको रुपमा काम गर्न एक जना प्रधानाध्यापक रहनेछ ।

- (२) प्रधानाध्यापकले विद्यालयको समग्र प्रशासनिक र शैक्षिक उत्तरदायित्व बहन गर्नु पर्नेछ ।
- (३) बढैयाताल गाउँपालिका भित्रका सबै तहका विद्यालयहरूमा संघीय शिक्षा ऐन २०२८ , शिक्षा नियमावली २०५९ (संशोधन सहित) तथा स्थानीय शिक्षा ऐन २०७९ अनुसार प्रधानाध्यपकको लागि योग्यता पुगेका शिक्षकलाई तहगत प्रधानाध्यपकको जिम्मेवारि दिइनेछ।

४. विद्यालयमा शिक्षक दरबन्दी र तह मिलान तथा तहगत प्रधानाध्यापक व्यवस्थापन सम्बन्धी व्यवस्था

(१). बढैयाताल गाउँपालिकाको शिक्षा ऐन २०७९ को दफा २७, तथा दरबन्दी मिलान कार्यविधि २०७६ बमोजिम यस बढैयाताल अन्तरगत रहेका सामुदायिक विद्यालयहरूमा तहगत रुपमा एउटा पनि स्वीकृत दरबन्दी नभएका सामुदायिक विद्यालयहरूको माध्यमिक तह, निम्न माध्यमिक तह र प्राथमिक तहमा स्वीकृत दरबन्दी भएका सामुदायिक विद्यालयहरूमा कार्यरत स्थायी शिक्षकहरूमध्येबाट स्थायी शिक्षकलाई पदस्थापन नभएसम्म वा अर्को व्यवस्था नभएसम्मका लागि पदाधिकार रहेको साविक कै विद्यालयमा पदाधिकार कायम हुने गरी तहगत रुपमा क्रमशः प्राथमिक, आधारभूत र माध्यमिक तहको शिक्षकलाई यसै कार्यविधिको बुँदा नं. ४.२ बमोजिम गठित समितिको सिफारिसमा गाउँशिक्षा समितिले दरबन्दी मिलान (काज व्यवस्थापन) र कक्षा वा तह मिलान कार्य गर्नेछ । संघीय शिक्षा ऐन २०२८ शिक्षा नियमावली २०५९ (संशोधन सहित) बढैयाताल गाउँपालिकाको शिक्षा ऐन २०७९ को आधारमा मापदण्ड भन्दा कम विद्यार्थी संख्या भएका सामुदायिक तथा धार्मिक विद्यालयहरूको कक्षा घटुवा गरी शिक्षक दरबन्दी पुलमा राखी बढी विद्यार्थी संख्या भएको पायक पर्ने विद्यालयमा गाभिने छ र शिक्षा ऐन नियमावलीमा भएको व्यवस्था अनुसारको मापदण्ड बमोजिम विद्यार्थी संख्या पुरा भएपछि, पुलमा राखिएको शिक्षकलाई सोही विद्यालयमा फिर्ता गरी साविक कै कक्षा सञ्चालन गर्ने व्यवस्था मिलाइने छ । साथै यस गाउँपालिका अन्तरगतका विद्यालयहरूको शिक्षक विद्यार्थी अनुपात नियमानुसार कायम गर्न र तहगत प्रधानाध्यापक व्यवस्थापन गर्न वनेको शिक्षक दरबन्दी र तह मिलान तथा प्र.अ. व्यवस्थापन कार्यविधि २०८१ (दोस्रो संशोधन २०८३) मा व्यवस्था भए अनुरूप शिक्षक विद्यार्थी अनुपात कम भएको विद्यालयहरूमा शिक्षक सरुवा वा काज व्यवस्थापन शिक्षा समितिको अध्यक्ष स्तरिय निर्णयबाट शिक्षा युवा तथा खेलकुद शाखाले गर्न सक्नेछ ।

(२) विद्यालयमा शिक्षक दरबन्दी र तह मिलान तथा तहगत प्रधानाध्यापक व्यवस्थापन गर्नका लागि गाउँ शिक्षा समितिद्वारा गठित कार्यदल :-

विद्यालयमा शिक्षक दरबन्दी र तह मिलान तथा तहगत प्रधानाध्यापक व्यवस्थापनका लागि देहाए बमोजिमका सदस्यहरू रहेको एक कार्यदल रहनेछ :-

क) शिक्षा समितिले शिक्षा ,युवा तथा खेलकुद शाखा प्रमुखको संयोजकत्वमा शिक्षक महासंघ, माध्यमिक तथा आधारभूत तहका शिक्षकहरूको प्रतिनिधित्व हुने गरि (कम्तीमा १ जना महिला शिक्षक रहने गरि) ७ (सात) सदस्य शिक्षक दरबन्दी र तह मिलान तथा तहगत प्रधानाध्यापक व्यवस्थापन कार्यदल गठन गर्ने र आवश्यकता अनुसार सेवा निवृत्त शिक्षक वा कर्मचारी वा अन्य व्यक्तिहरूलाई आमन्त्रित सदस्यका रुपमा राख्न सक्नेछ ।

५. प्रधानाध्यापकको योग्यता: (शिक्षा ऐन २०२८, शिक्षा नियमावली २०५९ संशोधन सहितमा भएको व्यवस्था) हुनेछ ।

(१) आधारभूत तह (१-५) को प्रधानाध्यापकको लागि शिक्षा शास्त्रमा प्रविणता प्रमाण पत्र तह, दश जोड दुई वा सो सरह

(२) आधारभूत तह (१-८) को प्रधानाध्यापकको लागि शिक्षा शास्त्रमा स्नातक तह, वा सो सरह

(३) माध्यमिक तह (१-१०) को लागि प्रधानाध्यापकको लागि शिक्षा शास्त्रमा स्नातक तह, वा सो सरह

(४) माध्यमिक तह (१-१२) को लागि प्रधानाध्यापकको लागि स्नातकोत्तर तह, वा सो सरह

(५) माथि जुनसुकै कुरा लेखिएको भएतापनि माध्यमिक तह (१-१२) को प्रधानाध्यापकको लागि माध्यमिक तहमा स्थायी भई दश वर्ष सेवा गरेको र शिक्षा शास्त्रमा स्नातक तह उत्तीर्ण वा सो सरह भएमा प्रधानाध्यापकको उम्मेदवार हुन सक्नेछ ।

६. विद्यालयमा शिक्षक दरबन्दी र तह मिलान तथा तहगत प्रधानाध्यापक व्यवस्थापन प्रकृया:

१) बढैयाताल गाउँपालिका भित्रका सामुदायिक विद्यालयहरूमा स्थायी दरबन्दीमा कार्यरत स्थायी शिक्षकहरू मध्येबाट तहगत रूपमा एउटा पनि दरबन्दी नभएका सामुदायिक विद्यालयहरूमा स्थायी शिक्षकहरूलाई पदस्थापन नभएसम्मका लागि दरबन्दी मिलान गरी (काजमा खटाई) तोकिएको प्रक्रिया अनुसार ५ वर्षका लागि विद्यालयको तहगत रूपमा प्रधानाध्यापक वा निमित्त प्रधानाध्यापकको व्यवस्था गर्नका लागि दरबन्दी, तह र कक्षा मिलान तथा प्रधानाध्यापक व्यवस्थापन कार्यदलले देहाएका मापदण्डहरूको आधारमा गाउँ शिक्षा समितिलाई प्रतिवेदन पेश गर्नेछ।

मापदण्डहरू

क) नोकरिको जेष्ठता (तह, श्रेणि र योग्यता)

ख) विषयगत मिलान (एउटै विषय शिक्षक नदोहोरिने गरि)

ग) समावेशिता (महिला , आदिवासि जनजाति, अपांगत र दलित)

घ) भौगोलिक दुरी

ड) माथि जुनसुकै कुरा उल्लेख गरियता पनि विषयगत आवश्यकता , विद्यालयको आवश्यकता र औचित्यताको आधारमा गाउँ शिक्षा समितिका अध्यक्षले कार्यदलको सिफारिसलाई आवश्यक फेरवदल, संसोधन एवम थपघट गर्न सक्नेछ।

➤ यसरी यो कार्यविधि बमोजिम शिक्षक दरबन्दी, तह मिलान (शिक्षक काज) तथा प्रधानाध्यापक एवम काज व्यवस्थापन गर्दा यस पालिका अन्तर्गत आधारभूत तह (१-५) सञ्चालित विद्यालयहरूको हकमा शिक्षक विद्यार्थी अनुपात न्यून भएका विद्यालयबाट उक्त दरबन्दीलाई पुलमा राखी शिक्षक विद्यार्थी अनुपात बढी भएका पायक पर्ने विद्यालयमा पठाइनेछ । यसरी पुलमा राखिएका दरबन्दी सम्बन्धित विद्यालयले विद्यार्थी संख्या वृद्धि गरी शिक्षक विद्यार्थी अनुपात मिलाएमा दरबन्दी फिर्ता गरिनेछ र साविककै कक्षा सञ्चालन गर्न व्यवस्था मिलाइनेछ।

➤ पालिका भित्रका कार्यरत स्थायी , अस्थाई , वाल शिक्षक, शिक्षण सिकाई अनुदान , पालिका अनुदान शिक्षकहरूको सेवा अवधि पुरा नभई पालिका भित्र शिक्षक सरुवा वा काजमा पठाउदा विषयगत आवश्यकता, विद्यार्थी संख्या , विद्यालयका आवश्यकता र औचित्यको आधारमा गाउँ शिक्षा समितिले पालिका भित्रका सामुदायिक विद्यालयहरूमा पठाउन सक्नेछ ।

➤ वालविकास शिक्षक र विद्यार्थी अनुपात न्यून भएका विद्यालयहरूबाट पुलमा राखी अनुपात बढी भएको पायक पर्ने विद्यालयमा उपलब्ध गराउने साथै पुलमा राखिएका विद्यालयले वालविकास शिक्षक विद्यार्थी वृद्धि गरि अनुपात मिलाएमा पून फिर्ता गरिनेछ।

➤ मा.वि. मा प्र.अ. व्यवस्थापन गर्दा विषय मिलान समेत गर्नुपर्ने भएकोले प्र.अ. प्रयोजनका लागि पठाइएका स्थायी शिक्षक र सम्बन्धित विद्यालयमा कार्यरत शिक्षकको विषय एउटै पर्न गएमा उक्त विद्यालयमा कार्यरत सम्बन्धित विषय शिक्षकलाई विषय मिलान हुने गरि पालिका भित्रका अन्य सामुदायिक विद्यालयमा काज वा सरुवा गर्न सक्नेछ ।

➤ त्यसै गरि संघिय शिक्षा ऐन, नियमावली तथा बढैयाताल गाउँपालिकाको शिक्षा ऐन, शिक्षा नियमावली बमोजिम आवश्यक प्रक्रिया पुरा गरि मापदण्ड भन्दा कम विद्यार्थी

संख्या भएका सामुदायिक तथा धार्मिक विद्यालयहरूलाई बढी विद्यार्थी संख्या भएका विद्यालयहरूमा गाभ्ने वा शिक्षक दरबन्दी पुलमा राखी विद्यार्थी संख्या न्यून भएका विद्यालयहरूमा मापदण्ड बमोजिम विद्यार्थी संख्या पुरा गर्ने गरि कक्षा घटुवा गरिनेछ ।

(२) शिक्षक सरुवा सम्बन्धि व्यवस्था:

बढैयाताल गाउँपालिका भित्रका सामुदायिक विद्यालयहरूमा शिक्षक मिलान गर्दा एकै विषयका शिक्षकहरू दोहोरो वा न्यूनतम आवश्यकता भन्दा बढी दरबन्दी भए वा विद्यार्थी संख्या न्यून भएमा विद्यालयको आवश्यकता र औचित्यका आधारमा जुन सुकै समयमा पनी विद्यालयहरूको सहमति विना पनि गाउँ शिक्षा समितिका अध्यक्षको अध्यक्ष स्तरिय निर्णयबाट पालिका भित्रका कुनै पनि सामुदायिक विद्यालयका शिक्षकहरूलाई काज वा सरुवा गर्न सक्नेछ।

(३) यस कार्यविधि अनुसार माध्यामिक विद्यालयमा प्रधानाध्यापक व्यवस्थापनका लागि काज व्यवस्थापन गरिएका शिक्षकहरूका कार्यसम्पादन मुल्यांकन, वृत्ति विकास, विद्या प्रमाणित, सेवा प्रमाणित लगायतका कार्यालय सम्बन्धी कागजातहरू पदस्थापन नभए सम्मका लागि साविककै पदाधिकार रहेको विद्यालयको दायित्वमा आउने गरी अभिलेख व्यवस्थापन गरिनेछ ।

(४) विद्यालयले प्रधानाध्यापक छनौटका लागि देहाय बमोजिमको प्रक्रिया अवलम्बन गर्नुपर्ने छ :

क) कुनै विद्यालयमा प्रधानाध्यापक पद रिक्त भएमा वा बहालवाला प्रधानाध्यापकको अवधि समाप्त हुने अवस्था भएमा वा नयाँ प्रधानाध्यापकको व्यवस्थापन गर्नुपर्ने भएमा गाउँपालिकाले प्रधानाध्यापक नियुक्तिका लागि नियमानुसार विज्ञापन गरी प्रधानाध्यापक पदपूर्ति गर्नु पर्नेछ । हरेक विद्यालयमा प्रधानाध्यापक नियुक्तिका लागि अनुसूची ४ बमोजिमको प्रधानाध्यापक छनौट समिति रहनेछ ।

(५) प्रधानाध्यापक नियुक्ति समितिले विद्यालयमा तहगत रूपमा स्थायी शिक्षकहरू मध्येबाट प्रधानाध्यापक नियुक्तिका लागि कार्यरत योग्यता पुगेका शिक्षकहरूले प्रधानाध्यापकको उम्मेद्वार हुन पाउने गरी प्रधानाध्यापक नियुक्ति प्रक्रिया सम्पादन गर्न सक्ने छ ।

६) माथि बुँदा नं. ६.४ मा जुनसुकै कुरा लेखिएता पनि प्रधानाध्यापक छनौटका लागि विज्ञापन भई परीक्षा लिदा ६० अंक प्राप्त गरी उत्तीर्ण नभएमा पुन दोस्रो पटक विज्ञापन गर्दा सम्बन्धित विद्यालय बाहिरका प्रधानाध्यापक पदको उम्मेद्वार हुन योग्यता पुगेका स्थायी शिक्षकले प्रधानाध्यापकका लागि आवेदन दिन कुनै बाधा पर्ने छैन ।

(७) शिक्षकको दरबन्दी मिलान तथा काज सरुवाका लागि मौजुदा स्वीकृत दरबन्दी, राहत, बाल शिक्षक र पालिकाको अनुदान र शिक्षण सिकाइ अनुदान दरबन्दीको समेतलाई आधार मानी शिक्षक दरबन्दी तहगत र विषयगतरूपमा अधिल्लो शैक्षिक सत्रको शैक्षिक तथ्याङ्कलाई आधार मानी गरिनेछ ।

(८) विद्यालयमा रहने शिक्षक दरबन्दी : विद्यालयमा रहने शिक्षक दरबन्दी विवरण अनुसूची ३ अनुसार रहने छ ।

७. प्रधानाध्यापकको कार्यसम्पादन करार गर्नुपर्ने:

(१) दफा ६ (३) बमोजिम प्रधानाध्यापक नियुक्ति गर्दा निजले पेश गरेको विद्यालय विकास प्रस्तावमा लेखिएका सूचकहरू समयबद्ध रूपमा पूरा गर्ने व्यहोराको कार्यसम्पादन करार सामाजिक विकास समितिको संयोजक, प्रमुख प्रशासकीय अधिकृत र शिक्षा शाखा प्रमुखको रोहवरमा

गाँउपालिका प्रमुख र प्रधानाध्यापक बीच अनुसूची ५ बमोजिम प्रधानाध्यापकको कार्य सम्पादन सम्झौता गरी प्रधानाध्यापक पदमा नियुक्ति गरिनेछ ।

(२) प्रधानाध्यापकले कार्यसम्पादन करार बमोजिम कार्य सम्पादन गरे नगरेको सम्बन्धमा अनुगमन तथा मूल्याङ्कन शिक्षा युवा तथा खेलकुद शाखा र विद्यालय व्यवस्थापन समितिले गर्नेछ ।

(३) शिक्षकको कार्य सम्पादन सम्झौता : प्र.अ. र शिक्षा समिति अध्यक्ष बीच कार्य सम्पादन सम्झौता भइसकेपछि यस कार्यविधिमा उल्लेखित अनुसूची बमोजिम वि.व्य.स.अध्यक्ष र वडा अध्यक्षको रोहबरमा सम्बन्धित विद्यालयको प्र.अ. र शिक्षकको बिचमा कार्य सम्पादन सम्झौता गरिनेछ र शिक्षकले कार्यसम्पादन करार सम्झौता बमोजिम कार्य सम्पादन गरे नगरेको अनुगमन तथा मूल्याङ्कन शिक्षा युवा तथा खेलकुद शाखा र विद्यालय व्यवस्थापन समितिले गर्नेछ ।

८. प्रधानाध्यापकको काम कर्तव्य र अधिकार:

प्रधानाध्यापकको काम, कर्तव्य र अधिकार देहाय बमोजिम हुनेछ:

- क) विद्यालयमा शैक्षिक वातावरण शैक्षिक गुणस्तर र अनुशासन कायम राख्ने,
- ख) विद्यालयका शिक्षक तथा कर्मचारीहरूसँग समन्वय गरी शिक्षक कर्मचारी र अभिभावकहरु बीच पारस्परिक सहयोगको वातावरण सृजना गर्ने,
- ग) विद्यालयमा अनुशासन सच्चरित्रता शिष्टता कायम गर्न आवश्यक काम गर्ने,
- घ) शिक्षकहरूसँग परामर्श गरी विद्यालयमा कक्षा सञ्चालन सम्बन्धी कार्यक्रम तयार गर्ने तथा त्यस्तो कार्यक्रम बमोजिम कक्षा सञ्चालन भएनभएको निरीक्षण गर्ने,
- ङ) विद्यालयमा सरसफाई अतिरिक्त क्रियाकलाप आदिको प्रबन्ध गर्ने गराउने,
- च) विद्यालयको प्रशासनिक कार्यको सञ्चालन तथा नियन्त्रण गर्ने,
- छ) विद्यालयमा विद्यार्थी भर्ना गर्ने तथा परीक्षा सञ्चालन गराउने,
- ज) विद्यार्थीलाई स्थानान्तरण तथा अन्य प्रमाणपत्र दिने,
- झ) विद्यालयमा भए गरेका महत्वपूर्ण काम कारवाहीको अभिलेख राख्ने,
- ञ) कुनै शिक्षक वा कर्मचारीले जानी जानी वा लापरवाहीका साथ कुनै काम गर्नाले विद्यालयलाई हानी नोक्सानी पर्ने गएमा त्यस्तो हानी नोक्सानीको रकम तलबबाट कट्टा गरी असुल गर्ने,
- ट) विद्यालयले आफ्नै स्रोतमा नियुक्ति गरेका शिक्षक वा कर्मचारीले पदीय जिम्मेवारी पुरा नगरेमा व्यवस्थापन समितिको सिफारिस बमोजिम अवकाश लगायतका अन्य विभागीय कारवाही गर्ने,
- ठ) कुनै पनि शिक्षक कर्मचारीहरुले विद्यालयको सार्वजनिक सम्पत्ति, महत्वपूर्ण कागजातहरु हानि नोक्सानी, हिनामिना गरेको पाएमा वा उस्कावट गर्न, गराउने शिक्षक कर्मचारीलाई ग्रेड वा तलब रोक्का गरि विभागीय कारवाहिका लागि शिक्षा, युवा तथा खेलकुद शाखाले कार्यपालिकालाई सिफारिस गर्न सक्नेछ ।

शिक्षक र कर्मचारीलाई दिइएको सजायको अभिलेख राख्ने तथा त्यस्तो अभिलेख स्थानीय शिक्षा अधिकृत तथा निरीक्षकले हेर्न चाहेमा देखाउने,

ड) शिक्षक तथा कर्मचारीहरुको आचरण र कार्यसम्पादन सम्बन्धी प्रतिवेदन शिक्षा युवा तथा खेलकुद शाखा तथा व्यवस्थापन समितिमा पेश गर्ने,

ढ) शिक्षक वा कर्मचारीहरुलाई सजाय वा पुरस्कार दिने सम्बन्धमा व्यवस्थापन समिति तथा शिक्षा युवा तथा खेलकुद शाखामा सिफारिस गर्ने,

- ण) सम्बन्धित निकायबाट स्थायी नियुक्ति, सरुवा पदस्थापना भई आएका शिक्षकलाई हाजिर गराई विषय र तह अनुसारको कक्षा शिक्षणमा खटाउने,
- त) महिनामा कम्तिमा एक पटक शिक्षक तथा कर्मचारीहरुको बैठक बोलाई विद्यालयको प्राज्ञिक भौतिक र शैक्षिक प्रशासन सम्बन्धित विषयमा छलफल गरी त्यसको अभिलेख राख्ने,
- थ) गाउँपालिकाबाट पूर्व स्वीकृति लिई अति आवश्यक भएका विषयमा विद्यालय व्यवस्थापन समितिको निर्णय गराई विद्यालयको स्रोत बाट तलब भत्ता खाने गरी शिक्षकको पद कायम गरी सो अनुसार पद स्वीकृति भएका विषयका शिक्षकको यस कार्यविधिमा व्यवस्था भए बमोजिमको प्रक्रिया अपनाई पदपूर्ति गरी करारमा नियुक्ति गर्ने र यसरी नियुक्ति भएका शिक्षक तथा कर्मचारीहरुको तलब सम्बन्धी प्रतिवेदन पारीत गर्न व्यवस्थापन समितिमा पेश गर्ने,
- द) विद्यालय भवन तथा छात्रावासको हाता भित्र कुनै किसिमको अवाञ्छित क्रियाकलाप हुन नदिने,
- ध) विद्यालय प्रभावकारी रूपमा सञ्चालनको लागि वार्षिक कार्य योजना बनाई व्यवस्थापन समितिबाट पारित गरी कार्यान्वयन गर्ने गराउने,
- न) विद्यालयमा अध्ययन अध्यापन सम्बन्धी मासिक अर्धवार्षिक तथा वार्षिक कार्यक्रम बनाई कार्यान्वयन गर्ने गराउने,
- प) शिक्षक वा कर्मचारीलाई तालिममा पठाउन व्यवस्थापन समितिबाट छनौट गरी शिक्षा युवा तथा खेलकुद शाखाको अनिवार्य सिफारिसगराई पठाउने व्यवस्था गर्ने,
- फ) विद्यालयमा नेपाल सरकारबाट स्वीकृत पाठ्यक्रम तथा पाठ्यपुस्तक लागू गर्ने,
- ब) व्यवस्थापन समितिले दिएको निर्देशन तथा आफुले पाएको अधिकार बमोजिम रकम खर्च गर्ने र आय व्ययको हिसाव राख्ने तथा राख्न लगाउने,
- भ) विद्यालयमा सञ्चालन हुने आवधिक परीक्षा नियमित तथा मर्यादित ढङ्गबाट सञ्चालन गर्ने गराउने,
- म) कुनै शिक्षकले करार सम्झौता बमोजिम कार्य गरे नगरेको र आफुले अध्यापन गरेको विषयमा लगातार तिन वर्ष सम्म १५ प्रतिशत भन्दा बढी विद्यार्थी असफल भएमा वा कुनै शिक्षकले लापरवाही वा अनुशासन हीन काम गरेमा त्यस्तो शिक्षकको २ वर्षसम्म तलब वृद्धि रोक्का गर्ने,
- य) विद्यालयमा नियम बमोजिमको कक्षा लिने तथा शिक्षकहरुलाई पनि लिन लगाउने,
- र) स्वीकृत दरबन्दिमा कार्यरत शिक्षक तथा कर्मचारीको तलवी प्रतिवेदन पारित गर्न शिक्षा शाखामा पठाउने,
- ल) विद्यालयका शिक्षक तथा कर्मचारीहरुको काम कर्तव्य तोक्ने,
- व) बढैयाताल गाउँपालिका तथा व्यवस्थापन समितिले दिएको निर्देशन पालन गर्ने
- श) विद्यालयको शैक्षिक प्रगति सम्बन्धी विवरण तथा तथ्याङ्क मन्त्रालयद्वारा निर्धारित ढाँचा र समय भित्र गाउँपालिकामा पठाउने,
- ष) विद्यालयका स्थायी शिक्षकको कार्यसम्पादन मुल्याङ्कन भरी बढैयाताल गाउँपालिकामा र आफ्नो स्रोतबाट खर्च व्यहोर्ने गरी नियुक्त भएका शिक्षकहरुको कार्यसम्पादन मुल्याङ्कन फाराम भरी व्यवस्थापन समितिमा पेश गर्ने,
- स) विद्यालयमा कार्यरत शिक्षक तथा कर्मचारीको सम्पत्ति विवरण फारम निर्धारित समयमा भर्न लगाई विद्यालयमा दर्ता गरी शिक्षक कितावखानामा पठाउने,
- ह) विद्यालयका शिक्षक तथा कर्मचारीबाट कट्टी गरेको कर्मचारी सञ्चयकोष नागरिक लगानी कोष बीमा सामाजिक सुरक्षाकोषको रकम सम्बन्धित निकायमा पठाउन लगाउने,

क्ष) व्यवस्थापन समितिबाट स्वीकृत खरिद योजना अनुसार मालसामान तथा सेवा खरिद गर्ने,
 त्र) प्रधानाध्यापक गाउँपालिका अभिभावक एवं विद्यार्थीप्रति जिम्मेवार हुनेछ, र विद्यालय व्यवस्थापन समितिप्रति उत्तरदायी हुनेछ ,
 ज) विद्यालयको आर्थिक कारोबार तोकिएको मापदण्ड अनुसार सञ्चालन, नियन्त्रण र व्यवस्थापन गर्ने । साथै यसरी नियुक्ति भएका प्रधानाध्यापकले शिक्षा शाखा प्रमुख, वि.व्य.स अध्यक्ष र पि.टि.ए अध्यक्षको रोहवरमा अन्य शिक्षक तथा कर्मचारीहरूसँग कार्य सम्पादन सम्झौता गराउनुपर्ने छ ।

यसका लागि:

- १) अभिभावक एवं विद्यार्थीको विचार सर्वेक्षण गर्ने
- २) प्रचलित मापदण्डको पालना एवं गुणस्तरीय शिक्षाको लागि विद्यालय व्यवस्थापन समिति र प्रधानाध्यापकले बढैयाताल गाउँपालिका सँग कार्यसम्पादन करार गरे बमोजिम प्रचलित मापदण्डको पालना एवं गुणस्तरिय शिक्षा प्रत्याभुत गर्नुपर्ने
- ३) शिक्षक एवं कर्मचारीलाई प्रधानाध्यापक प्रति जिम्मेवार बनाउन तथा गुणस्तरीय शिक्षाका लागि गाउँ शिक्षा समिति बढैयाताल गाउँपालिकाले प्रचलित कानुन बमोजिम दिएका निर्देशन पालना गराउने तथा अपेक्षित शैक्षिक उपलब्धिका लागि शिक्षकहरूसँग कार्यसम्पादन सम्झौता गर्नु पर्ने छ ।
- ४) विद्यालयको भौगोलिक सेवा क्षेत्र भित्रका अभिभावक विहिन ,अलपत्र परेका र बेसहारा विपेश आवश्यकता भएका तथा अति विपन्नतामा परी विद्यालय जान नसकेका वा विद्यालय छोडेका बालबालिकालाई मापदण्ड बनाई बढैयाताल गाउँपालिका मार्फत छात्रावृत्ति वा विपेश व्यवस्था गरी वा निजका अभिभावक वा संरक्षकलाई सघाई बालबालिकालाई विद्यालयमा ल्याउनु प्रधानाध्यापकको जिम्मेवारी हुनेछ ।विद्यार्थीलाई अपेक्षित शैक्षिक उपलब्धी हासिल हुने गरी सिकाउने तथा टिकाउने दायित्व विद्यालयको हुनेछ ।

९. प्रधानाध्यापकको पदावधि:

- (१) प्रधानाध्यापकको पदावधि ५ वर्षको हुनेछ । निज पुनःसो पदमा नियुक्ति हुन सक्नेछ ।
- २) बुँदा नं. ९.१ मा जुनसुकै कुरा लेखिएको भएता पनि प्रधानाध्यापकले गरेको कार्यसम्पादन करार बमोजिम काम नगरेको वा निजको कार्य सन्तोषजनक नभएको वा निजको आचरण खराब रहेको विद्यार्थी संख्या र नतिजा घटदै गएको कुरा शिक्षा युवा तथा खेलकुद शाखाले तोकेको अधिकृतले दिएको प्रतिवेदन वा व्यवस्थापन समितिको सिफारिसबाट देखिन आएमा गाउँशिक्षा समितिका अध्यक्षले निजलाई प्रधानाध्यापकको पद बाट जुनसुकै वखत हटाउन सक्नेछ । यसरी हटाउनु अघि निजलाई सफाई पेश गर्ने मनासिब मौकाबाट भने बञ्चित गरिने छैन ।

१०. . निमित्त प्रधानाध्यापक सम्बन्धी व्यवस्था:

- (१) सामुदायिक विद्यालयमा कुनै कारणले प्रधानाध्यापकको पद रिक्त भइ प्रधानाध्यापक व्यवस्थापन नभए सम्म वा प्रधानाध्यापकको पद पूर्ति नभएसम्मका लागि विद्यालय व्यवस्थापन समितिले सोही विद्यालयमा कार्यरत शिक्षकहरु मध्ये बरिष्ठतम स्थायी शिक्षकलाई निमित्त प्रधानाध्यापकको रुपमा काम गर्ने जिम्मेवारी प्रदान गर्नुपर्नेछ।

११. सहायक प्रधानाध्यापक सम्बन्धी व्यवस्था :

१) प्रत्येक सामुदायिक विद्यालयमा एक जना सहायक प्रधानाध्यापक रहनेछ । जसको नियुक्ति सम्बन्धित तह को वरिष्ठतम स्थायी शिक्षक लाई वि.व्य.सले गर्नेछ । सम्बन्धित तहमा स्थायी शिक्षक उपलब्ध नभएमा अन्य वरिष्ठतम शिक्षक लाई सहायक प्रधानाध्यापक तोक्न सकिनेछ ।

१३. तलब भत्ता सम्बन्धी व्यवस्था :

काज व्यवस्थापन भई गएका शिक्षकहरुको तलब भत्ताको निकास काज व्यवस्थापन भएको विद्यालयमानै उपलब्ध गराईनेछ ।

१४. पालिका शिक्षकको तलब भत्ता सम्बन्धी व्यवस्था :

स्थायी दरबन्दी रहेका विद्यालयबाट काज व्यवस्थापन भई गएमा सम्बन्धित शिक्षक को तह र विषयअनुसार विद्यालयलाई देहायबमोजिमको पालिका शिक्षकको दशैँ भत्ता र पोशाक समेत गरीपारिश्रमिक उपलब्ध गराईनेछ । पालिका शिक्षकको नियुक्तिको प्रकृया बढैयाताल गाउँपालिका शिक्षा ऐन, २०७९ अनुसार गरिनेछ ।

तपसिल

विवरण	संघीय अनुदान	स्थानीय अनुदान	जम्मा	कैफियत
बाल शिक्षक	१००००।	९०००।	१९०००।	(मासिक)
कार्यालय सहायक	१३५००।	६५००।	२००००।	(मासिक)
आधारभूत तह (१-५)		२५०००।	२५०००।	(मासिक)
आधारभूत तह (१-८)		२७०००।	२७०००।	(मासिक)
माध्यामिक तह (१-१०)		३२,०००।	३२,०००।	(मासिक)
माध्यामिक तह (१-१२)		३७,०००।	३७,०००।	(मासिक)

१५. प्रधानाध्यापकको विदा र काज स्वीकृति सम्बन्धमा:

कम्तिमा ७ दिन सम्म विदा लिनुपरेमा विव्यस अध्यक्षलाई जानकारी दिई आफैँ विदा स्वीकृत गर्न सक्नेछ । ७ दिन भन्दा बढी विदा लिई बस्नुपरेमा वा काजमा जानुपरेको अवस्थामा विद्यालय व्यवस्थापन समितिको स्वीकृति लिई सोको जानकारी शिक्षा युवा तथा खेलकुद शाखालाई दिनुपर्नेछ ।

१६. विद्यालय विकास प्रस्तावको ढाँचा:

प्रधानाध्यापकको उम्मेदवार हुन चाहने शिक्षकले यस कार्यविधि बमोजिम व्यवस्थापन समिति समक्ष पेश गर्ने विद्यालय विकास प्रस्ताव अनुसूची २ बमोजिमको ढाँचामा तयार गरी अनिवार्य डिजिटल माध्यमद्वारा प्रस्तुतीकरण गर्नु पर्ने छ ।

१७. विशेष व्यवस्था :

१)दरबन्दी मिलान (शिक्षक काज व्यवस्थापन) भएको मितिले ७ दिन भित्र शिक्षा शाखाबाट अनिवार्य रुपमा काज व्यवस्थापनको पत्र बुझी पत्र बुझेका ७ (सात) दिनभित्र खटाइएको

विद्यालयमा हाजिर भइसक्नु पर्नेछ । तोकिएको समय भित्र रमना नदिएमा ,हाजिर नगरेमा वा हाजिर नगराएमा सम्बन्धित शिक्षक वा प्रधानाध्यपकलाई विभागिय कारवाहि गर्ने ।

२) **दरवन्दी मिलान** (शिक्षक काज व्यवस्थापन) गरिएका शिक्षकलाई काज व्यवस्थापन गरिएको विद्यालयले अनिवार्य रुपमा ७ दिनभित्र हाजिर गराइ नियमानुसार निमित्त प्राधानध्यापकको जिम्मेवारी दिनुपर्नेछ । यदि त्यसो नगरिएमा बढैयाताल गाउँपालिकाको स्थानीय शिक्षा ऐन २०७९ को दफा २५ (२) को (क) र (ख) बमोजिम शिक्षा समितिका संयोजकले प्र.अ.को लागि योग्यता पुगेका शिक्षकलाई जिम्मेवारी दिन सक्नेछन। सोहि नियम बमोजिम बढैयाताल गाउँपालिका भित्रका सम्पूर्ण सामुदायिक विद्यालयहरुमा तहगत रुपमा योग्यता पुगेका प्रधानध्यापकहरुको व्यवस्था हुनेछ ।

३) पालिका भित्र संचालित सम्पूर्ण विद्यालयहरुको सुपरिवेक्षण गर्नका लागि पालिका भित्रका माध्यमिक तहका स्थायी शिक्षकहरु मध्येबाट बढैयाताल गाउँपालिका विद्यालय तथा शिक्षा कार्यक्रम सुपरिवेक्षण कार्यविधि २०८० अनुसार (कम्तिमा १ जना महिला सहित २ जना) विद्यालय सुपरिवेक्षक (School Supervisor) को व्यवस्था गरिनेछ। यसरी सुपरिवेक्षकमा नियुक्ति भएका शिक्षकहरुको सट्टामा सम्बन्धित विद्यालयमा पालिका शिक्षकको व्यवस्था गरिनेछ।

१८. यस कार्यविधिमा उल्लेख नगरिएका विषयमा निर्णय गर्ने अन्तिम अधिकार गाउँकार्यपालिकामा निहित रहनेछ ।

१९.यो कार्यविधि प्रचलित ऐन कानुन संग वाभिएमा वाभिएको हद सम्म सोत खारेज हुनेछन ।

अनुसूची १

६.१ (प्रधानाध्यापक. सँग सम्बन्धित)

प्रधानाध्यापक छनौटका आधारहरु

क्र सं	छनौटका आधार	अङ्क	कैफियत
(१)	शैक्षिक योग्यता	२५	
(क)	न्यूनतम शैक्षिक योग्यता	१५	
(ख)	माथिल्लो शैक्षिक योग्यता	१०	
(२)	शिक्षण अनुभव	२५	
(३)	तालिम	१२	
(क)	शैक्षिक तालिम	१०	
(ख)	विद्यालय व्यवस्थापन तालिम	२	
(४)	अध्यापन गरेको विषयमा प्राप्त नतिजा	१२	
(५)	विद्यालय विकास प्रस्तावत	१४	
(क)	विद्यालय विकास प्रस्ताव	१०	
(ख)	विद्यालय विकास प्रस्तावको प्रस्तुतीकरण	४	
(६)	नेतृत्व लिने क्षमता	१२	
(क)	बढैयाताल गाउँपालिका शिक्षा युवा तथा खेलकुद	५	
(ख)	व्यवस्थापन समितिको मुल्याङ्कनबाट	५	
(ग)	सम्बन्धित विद्यालयका शिक्षकहरुको मुल्याङ्कनबाट	२	
	जम्मा	१००	

द्रष्टव्यः

(१) न्यूनतम शैक्षिक योग्यता बापत अङ्क प्रदान गर्दा न्यूनतम शैक्षिक योग्यता बापत प्रथम श्रेणीको लागि १५ अंक, द्वितीय श्रेणीको लागि १३ अङ्क र तृतीय श्रेणीको लागि ११ अङ्क दिइनेछ। माथिल्लो शैक्षिक योग्यता बापत अंक प्रदान गर्दा प्रथम श्रेणीको लागि १० अंक, द्वितीय श्रेणीको लागि ८ अङ्क र तृतीय श्रेणीको लागि ६ अङ्क दिइनेछ। माध्यमिक तहको विद्यालयको प्रधानाध्यापक को हकमा माथिल्लो शैक्षिक योग्यता भन्नाले एम फिल लाई जनाउनेछ। तर दश वर्ष स्थायी सेवा गरेका शिक्षक उम्मेदवारको हकमा स्नातक तहको शैक्षिक योग्यताको क्रमशः प्रथम श्रेणीको भए १० अङ्क, द्वितीय श्रेणीको भए ८ अङ्क र तृतीय श्रेणीको भए ६ अङ्क दिइनेछ।

(२) शिक्षण अनुभव बापत अंक प्रदान गर्दा सम्बन्धित तह (विद्यालय) मा स्थायी नियुक्ति पाई शिक्षण गरेको भए प्रति वर्षको जुन तहको शिक्षक हो सो तहको प्रथम श्रेणीको भए २.५ अङ्कका दरले, द्वितीय श्रेणीको भए २ अङ्कको दरले र तृतीय श्रेणीको भए १.५ अङ्कका दरले बढिमा २५ अङ्क दिइनेछ।

(३) तालीम अन्तर्गत शैक्षिक तालीम बापत अङ्क प्रदान गर्दा प्रथम श्रेणीको भए १० अङ्क, द्वितीय श्रेणीको भए ८ अङ्क र तृतीय श्रेणीको भए ६ अङ्क दिइनेछ। श्रेणी नखुलेको तालीमलाई द्वितीय श्रेणीको अङ्क दिइनेछ। शिक्षकले सम्बन्धित तहको लागि लिएको कुनै एउटा तालीम बापत मात्र अङ्क पाउनेछ। तालीम अन्तर्गत विद्यालय व्यवस्थापन तालीम बापत एकमुष्ट २ अङ्क प्रदान गरिनेछ।

(४) अध्यापन गरेको विषयमा प्राप्त नतिजा बापत पछिल्लो तीन शैक्षिक सत्रको प्रति शैक्षिक सत्रको बढीमा चार अङ्कका दरले अधिकतम १२ अङ्क दिइनेछ। अध्यापन गरेको विषयमा प्राप्त नतिजा बापत अङ्क दिँदा प्रति वर्ष देहायका आधारमा दिइनेछः-

अध्यापन गरेको विषयको कक्षागत औषत उत्तीर्ण प्रतिशत × ४

सम्बन्धित विषयको भौगोलिक इकाईको औषत उत्तीर्ण प्रतिशत

(क) भौगोलिक इकाईको औषत प्रतिशतको अंक ४० भन्दा कम भएमा ४० लाई मानिनेछ। यस खण्डको प्रयोजनका लागि "भौगोलिक इकाई" भन्नाले स्थानीय तहलाई जनाउँछ।

- (ख) सम्बन्धित विद्यालय बाहेक अन्य विद्यालयका शिक्षक प्रधानाध्यापक उम्मेदवार भएको अवस्थामा निजले पढाएको विद्यालयको विद्यार्थीको उपलब्धि को आधारमा यस खण्ड अनुसारको मूल्याङ्कन गर्नु पर्नेछ ।
- (५) तोकिएको अनुसूची २ बमोजिमको कार्य ढाँचामा तयार भएको विद्यालय विकास प्रस्ताव वापत अंक १० र सोको प्रस्तुतीकरण वापत ४ अंक दिइनेछ ।
- (६) बढैयाताल गाउँपालिका शिक्षा युवा तथा खेलकुद शाखा प्रमुख र व्यवस्थापन समितिले प्रधानाध्यापकको उम्मेदवारको नेतृत्व लिने क्षमताको मूल्याङ्कन देहायका आधारमा गर्नुपर्नेछः

मूल्याङ्कनका आधारहरू	अतिउत्तम (१.२५)	उत्तम (१.००)	मध्यम (०.७५)	सामान्य (०.५०)
(क) शिक्षण पेशा प्रति निष्ठावान तथा लगनशील				
(ख) विद्यालयको शैक्षिक गुणस्तर प्रतिको समर्पण भाव				
(ग) विद्यार्थी शिक्षक र व्यवस्थापन समिति बीच प्रभावकारी सम्बन्ध स्थापना गर्न र समुदायलाई प्रभावकारी परिचालन गर्न सक्ने क्षमता				
(घ) उत्तरदायित्व र पारदर्शिता सम्बन्धी व्यवहार				
जम्मा				

- (७) सम्बन्धित विद्यालयका शिक्षकहरूले मूल्याङ्कन गरी अंक प्रदान गर्दा खण्ड ६ मा उल्लेखित मूल्याङ्कनको आधारमा अतिउत्तम उत्तम मध्यम सामान्य वापत क्रमशः २.५, १ र ०.५ अंक प्रदान गर्नु पर्नेछ । शिक्षक छनौट समितिले व्यवस्थापन समितिद्वारा तोकिएको अवधिभित्र शिक्षकहरूबाट प्राप्त मूल्याङ्कनको औषत अंक निकाल्नु पर्नेछ । शिक्षकहरूले अलग अलग फाराममा गोप्य मूल्याङ्कन गरी व्यवस्थापन समितिले तोकेको अवधिभित्र आफ्नो मूल्याङ्कन शिक्षक छनौट समितिलाई बुझाउनु पर्नेछ । उम्मेदवार हुनेले मूल्याङ्कनमा सहभागी हुन पाउने छैन ।
- (८) व्यवस्थापन समितिले उम्मेदवारको मूल्याङ्कन गर्दा बैठक वसी लिखित निर्णय गर्नु पर्नेछ

अनुसुचि -२
(१६ सँग सम्बन्धित)
विद्यालय विकास प्रस्तावको ढाँचा

प्रथम खण्ड

विद्यालयको अवस्था विश्लेषण

१.१ पृष्ठभूमि

१.२ विद्यालयको सेवा क्षेत्रको विश्लेषण

१.२.१ विद्यालयको सेवा क्षेत्र: सेवा क्षेत्रभित्र पर्ने गाउँ शहर टोल खलाउने र पूर्वनिर्धारित चारकिल्लाको विवरण उल्लेख गर्ने ।

१.२.२ सेवा क्षेत्रको आर्थिक सामाजिक भौतिक प्राकृतिक अवस्था: सेवा क्षेत्रभित्रका व्यक्तिहरुको पेशा, आर्थिक गतिविधि ,गरीबीको अवस्था, विकासका पुर्वाधारको अवस्था, सामाजिक सचेतनाको स्तर, प्राकृतिक स्रोत साधन आदि विषयको संक्षिप्त विश्लेषण गर्ने ।

१.२.३ सेवा क्षेत्रको जनसांख्यिक तथा शैक्षिक अवस्था विश्लेषण: सेवा क्षेत्रको जनसंख्याको विवरण र उक्त क्षेत्रको शैक्षिक सूचकहरुको अवस्था (जस्तै साक्षरता विद्यालयको पहुच) नागरिकको शिक्षा प्रतिको चासो र जनसहभागिता आदि विषयको विश्लेषण गर्ने ।

१.३ विद्यालयको मौजूदा अवस्थाको विश्लेषण

१.३.१ विद्यालयको भौतिक अवस्थाको विश्लेषण विद्यालयको जग्गा, भवन ,फर्निचर, शौचालय ,प्रयोगशाला, कम्प्युटर, खानेपानी आदि भौतिक स्रोत साधनको विवरण तिनिहरुको प्रयाप्तता र उपयोगको अवस्था सम्बन्धमा विश्लेषण गर्ने

१.३.२ विद्यालयको शैक्षिक अवस्थाको विश्लेषण: विद्यार्थीको विवरण (भर्नादर, टिकाउ दर, कक्षा चढ्ने दर ,सिकाई उपलब्धि स्तर आदि सूचकका आधारमा) शिक्षक विवरण(शिक्षकको नाम ठेगाना, शैक्षिक योग्यता ,तालिम, सेवा अवधि, अध्यापन गर्ने विषय आदि) को तथ्याडक प्रस्तुतीकरण गरी अवस्थाको सख्यात्मक र गुणात्मक विश्लेषण समेत गर्ने ।विद्यार्थीको शैक्षिक उपलब्धि स्तरको बारेमा समेत थप विश्लेषण गर्ने ।अध्यापन योजना सिकाई सामग्री प्रयोग, निरन्तर मुल्याडकनको अवस्था, परीक्षा व्यवस्थापन, पाठ्यक्रम एवम् पाठ्यपुस्तक प्रयोगको अवस्था आदि विषयमा पनि विश्लेषण गर्ने ।

१.३.३ विद्यालयको आर्थिक अवस्थाको विश्लेषण: विद्यालयको लेखा प्रणाली ,आय स्रोत, स्रोत पहिचान, लेखा परीक्षण ,आय व्ययको विवरण प्रस्तुत गरी त्यसको आवश्यक विश्लेषण समेत गर्ने

१.३.४ विद्यालयको व्यवस्थापकीय अवस्थाको विश्लेषण: विद्यालय व्यवस्थापन समिति, शिक्षक अभिभावक संघ ,समुदायको सक्रियता एवम् सहयोग सम्बन्धमा विश्लेषण गर्ने ।

१.३.४ अतिरिक्त क्रियाकलापको विश्लेषण: खेलकुद , सदन विभाजन, साहित्यिक गतिविधि, संगीत, बालक्लव गठन , जु.रे.स , सरसफाई अभियान, फुलवारी व्यवस्थापन, अभिभावक जागरण आदि विषयमा विश्लेषण गर्ने ।

१.४ विद्यालयको रणनीति(सबल पक्ष ,दुर्बल पक्ष, अवसर र चुनौति विश्लेषण)

१.४.१ विद्यालयको सबल पक्षहरु

१.४.२ विद्यालयको सुधार गर्नुपर्ने पक्षहरु

१.४.३ विद्यालयका अवसरहरु

१.४.४ विद्यालयका चुनौतिहरु

द्वितीय खण्ड
विद्यालय सुधार प्रस्ताव

- २.१ विद्यालयको दूरदृष्टि ,लक्ष्य र उद्देश्य
 २.२ विद्यालयका विद्यमान समस्याहरुको विश्लेषण ,समाधान र विद्यालयको सुधार
 २.२.१ विद्यालयको विद्यमान समस्याहरुको विश्लेषण
 २.२.२ समस्या समाधानकालागि गरिने प्रमुख सुधार कार्यहरु
 २.२.३ सुधार कार्यहरुको प्राथमिकीकरण
 २.२.४ विद्यालयको अवस्था सुधार गर्नको लागि अवलम्बन गरिने मुख्य रणनीति
 २.२.५ विद्यालय सुधारका कार्यक्रमहरु
 २.३ विद्यालय विकास योजना (रणनीति र कार्यनीति सहित) सुधारको ५ वर्षे कार्ययोजना

सुधारको क्षेत्र	सुधारका क्रियाकलापहरु	कार्यप्रक्रिया	वर्तमान अवस्था	लक्ष्य निर्धारण	स्रोत व्यवस्था	समयावधि
भौतिक पक्ष	१.					
	२.					
	३.					
आर्थिक पक्ष	१					
	२					
	३					
शैक्षिक पक्ष	१					
	२					
	३					
व्यवस्थापकिय पक्ष	१					
	२					
	३					

(नोट: ठाउँ र सूचक अपुग भएमा थपघट गर्न सकिने)

- २.५ वार्षिक कार्यान्वयन योजना:
 २.६ संस्थागत क्षमता विकास योजना

अनुसूची ३
विद्यालयमा रहने शिक्षक दरवन्दी

क) पूर्व प्राथमिक विद्यालय : पूर्व प्राथमिक विद्यालयमा २० जना विद्यार्थी बराबर एकजना शिक्षक । निर्धारित संख्याको ५० % भन्दा बढी विद्यार्थी संख्या भएमा मात्र शिक्षक थप गरिनेछ ।

ख) आधारभूत तह (१-५) : पचास जनासम्म विद्यार्थी भएमा कम्तीमा दुई जना र सोभन्दा बढी विद्यार्थीभएमा कम्तीमा तीन जना शिक्षक ।

ग) आधारभूत तह (१-८) :

१. ६ कक्षा देखि ८ कक्षासम्म सञ्चालन भएको विद्यालयमा निम्न माध्यमिक तहको चारजना शिक्षक

२. १ कक्षा देखि ८ कक्षा सञ्चालन भएको विद्यालयमा कम्तीमा सातजना शिक्षक

(१) अंग्रेजी मूल विषय लिई प्रमाणपत्र तह वा सो सरह उत्तीर्ण गरेको एकजना

(२) विज्ञान वा गणित मूल विषय लिई प्रमाणपत्र तह वा सो सरह उत्तीर्ण गरेको एकजना

(३) नेपाली वा संस्कृत मूल विषय लिई प्रमाणपत्र तह वा सो सरह उत्तीर्ण गरेको एकजना

(४) सामाजिक मूल विषय लिई प्रमाणपत्र तह वा सो सरह उत्तीर्ण गरेको एकजना

(५) प्रमाणपत्र तह वा सो सरह उत्तीर्ण गरेको तीनजना

घ) माध्यमिक विद्यालयमा :

१. ९ कक्षा देखि १२ कक्षासम्म सञ्चालन भएको विद्यालयमा ८ जना शिक्षक

२. ६ कक्षा देखि १० कक्षासम्म सञ्चालन भएको विद्यालयमा देहाय बमोजिमका कम्तीमा नौ जना शिक्षक

(२.१) अंग्रेजी मूल विषय लिई स्नातक वा सो सरह उत्तीर्ण गरेको एकजना

(२.२) विज्ञान मूल विषय लिई स्नातक वा सो सरह उत्तीर्ण गरेको एकजना

(२.३) नेपाली मूल विषय लिई स्नातक वा सो सरह उत्तीर्ण गरेको एकजना

(२.४) सामाजिक विषय अध्यापन गर्नको लागि स्नातक वा सो सरह उत्तीर्ण गरेको एकजना

(२.५) गणितमूल विषय लिई स्नातक वा सो सरह उत्तीर्ण गरेको एकजना

(२.६) अंग्रेजी मूल विषय लिई प्रमाणपत्र तह वा सो सरह उत्तीर्ण गरेको एकजना

(२.७) विज्ञान वा गणित मूल विषय लिई प्रमाणपत्र तह वा सो सरह उत्तीर्ण गरेको एकजना

(२.८) अन्य विषय प्रमाणपत्र तह वा सो सरह उत्तीर्ण गरेको दुईजना

३. १ कक्षा देखि १० कक्षा सम्म सञ्चालन भएको विद्यालयमा खण्ड (ग) को उपखण्ड २ बमोजिमको दरवन्दीमा प्राथमिक तहको कम्तीमा तीनजना शिक्षक रहनेछ ।

४. कक्षा (९-१२) सञ्चालन भएका विद्यालयहरूमा स्नातकोत्तर उत्तीर्ण कम्तीमा ३ जना

अनुसूची ४

६.३ सगैँ सम्बन्धीत (प्रधानाध्यापक. छनौट समिति)

१) सम्बन्धित विद्यालयको वि.व्य.स. अध्यक्ष संयोजक

२) शिक्षा युवा तथा खेलकुद शाखा प्रमुख वा
निजले तोकेको प्रतिनिधि सदस्य

३) सम्बन्धित तह र योग्यतानुसारको २ जना विषय विज्ञ

४) सम्बन्धित विद्यालयको शिक्षक

(प्रधानाध्यापक.मा आवदेन नदिएको)

सदस्य-सचिव

(पुनश्च) १) शिक्षा शास्त्रमा स्नातकोत्तर तह उत्तीर्ण शिक्षक वा दश वर्ष स्थायी सेवा गरेका शिक्षक वा सेवा निवृत्त शिक्षक वा शिक्षा प्रशासनका कर्मचारीहरु मध्येबाट वि.व्य.स.ले विषय विज्ञको रुपमा मनोनित गर्नु पर्नेछ ।

२) सदस्य सचिव छनौट गर्दा प्रधानाध्यापक छनौटका लागि आवदेन पेश नगरेका सम्बन्धित विद्यालयको वरिष्ठतम शिक्षक लाई सदस्य सचिवमा नियुक्ति गर्नु पर्नेछ ।

बढैयाताल गाउँपालिका

शिक्षा युवा तथा खेलकुद शाखा, मैनापोखर ।

अनुसूची ५

विद्यालयको व्यवस्थापकीय सुधार तथाशैक्षिक गुणस्तर अभिवृद्धिका लागि सामुदायिक विद्यालयका प्रधानाध्यापक र पालिका प्रमुख बीच गरिएको कार्यसम्पादन सम्झौता

श्रीआधारभूततथामाध्यमिकविद्यालय, बढैयाताल गाउँपालिका, वडा नं. ...
को प्रधानाध्यापक म विद्यालयको समग्रव्यवस्थापकीय सुधार तथा शैक्षिक गुणस्तर अभिवृद्धिका लागि देहायअनुसारगर्ने गरी गाउँपालिका प्रमुख श्री समक्ष कार्य सम्पादन सम्झौतागर्दछु ।

१.विगत शैक्षिक सत्रहरूबाट प्रारम्भिक कक्षादेखि अंग्रेजी तथा नेपाली भाषाकोमाध्यमबाट पठनपाठन गर्न विद्यार्थी भर्ना अभियान, शिक्षक तयारी, पाठ्यपुस्तक तथा शैक्षिक सामग्री व्यवस्थापनसहितको वार्षिक शैक्षणिक योजनानिर्माण गर्ने ।

२.विद्यालय व्यवस्थापन समितिको नेतृत्वमा प्रत्येक वर्ष असार मसान्त भित्रविद्यालय सुधार योजना निर्माण वा पुनरावलोकन गरी शिक्षा शाखा मार्फत गाउँ कार्यपालिकाको कार्यालयमा पेश गर्ने ।

३.गाउँपालिका शिक्षा नियमावली, २०७९ बमोजिम विद्यालय सञ्चालन गरीप्रधानाध्यापक र सबै शिक्षकहरूबाट पाठ्यक्रममा तोकिएका शिक्षण घण्टी अनिवार्य रूपमापठनपाठन गर्ने व्यवस्था पालना गर्ने तथा त्यसको अनुगमन र मुल्यांकन गर्ने ।

४.गाउँपालिकाको शैक्षिक क्यालेण्डर अनुसार शिक्षण सिकाइ क्रियाकलापसञ्चालन, विद्यार्थी मूल्याङ्कन, परीक्षा सञ्चालन र अतिरिक्त क्रियाकलापसञ्चालन गर्ने तथा विद्यार्थीहरूको प्रतिभा पहिचान गर्न प्रत्येक शुक्रबार १वजे पछि अतिरिक्त क्रियाकलाप र समय समयमा विद्यालय स्तरीय प्रतियोगिताहरूसञ्चालन गर्ने ।

५.विद्यालयमा पुस्तकालय, सूचना प्रविधिको सुविधा, श्रव्य दृश्यसामग्रीको प्रयोग गर्न सरोकारवालाहरूसँग समन्वय गरी आवश्यक पूर्वाधारविकास र शिक्षक तयारी कार्य गर्ने ।

६.सबै शिक्षकहरूबाट शैक्षिक सत्रको प्रारम्भमा नै आवश्यक शैक्षिकसामग्रीको सूची तयार गरेर स्थानीय स्तरमा पाइने Low cost, No cost सामग्री निर्माण तथा व्यवस्थापन गरी दैनिक पाठयोजना निर्माण गरी सिकाइसहजीकरण क्रियाकलाप गर्ने , गराउने ।

७. शैक्षिक सत्रको अन्त्यमा प्रत्येक शिक्षकलाई आफूले शिक्षण गरेकोविषयको सिकाइ उपलब्धी एकीन गर्न लगाई आगामी सत्रका लागि शिक्षण सुधार योजना (Teaching improvementplan, TIP) सहित विषय, कक्षा र तहगत सिकाइ उपलब्धी रलक्ष्य प्रक्षेपण गरी शिक्षण गर्ने गराउने व्यवस्था मिलाउने ।

८. शैक्षिक सत्र २०७९ को औषत सिकाइ उपलब्धीलाई प्रत्येक वर्ष न्युनतम २-५ प्रतिशतका दरले वृद्धि गर्ने ।

९. विद्यालयको भौतिक, शैक्षिक, आर्थिक र व्यवस्थापकीय पक्ष समेटेरप्रत्येक वर्ष सामाजिक परीक्षण गराई भाद्र महिना भित्र गाउँकार्यपालिकाकोकार्यालयमा प्रतिवेदन पेश गर्ने ।

१०. सामाजिक परीक्षण र लेखा परीक्षणको प्रतिवेदन सरोकारवाला समक्षप्रबोधिकरण गरी सोको संक्षिप्त विवरण सबैले देखे गरी विद्यालयकोकार्यकक्षमा टास्ने व्यवस्था मिलाउने ।

११. विद्यालयको शैक्षिक तथ्यांक तोकिएको ढाँचामा भरेर प्रत्येक वर्ष जेठ१० गतेभित्र गाउँपालिकामा पेश गर्ने र सो तथ्यांकको सारांश तालिकासार्वजनिक गर्ने ।

१२. गाउँकार्यपालिकाको कार्यालय र अन्य निकायबाट विद्यार्थीका लागि प्राप्त विभिन्न किसिमका छात्रवृत्ति, निःशुल्क पाठ्यपुस्तक लगायतका सुविधाहरू तोकिएको समयमा विद्यार्थीको निर्णयबाट अभिभावक समेतको उपस्थितिमा वितरण गर्ने ।
१३. विद्यालयको शिक्षक तथा कर्मचारीको हाजिरीको प्रभावकारी कार्यान्वयन गरी सोको अभिलेख गाउँपालिकामा पेश गर्ने ।
१४. विद्यालयका शिक्षक, कर्मचारी, विद्यार्थी र अभिभावकहरू बीच पारस्परिक सहयोग अभिवृद्धि र शैक्षिक सुधारको वातावरण सिर्जना गर्न वर्षको न्युनतमचार पटक अभिभावकहरूसँग छलफल तथा अन्तरक्रिया गर्ने ।
१५. शिक्षा नियमावली अनुसार विद्यालय व्यवस्थापन समिति र शिक्षक अभिभावकसंघ लगायतका समितिहरू समयमै गठन गर्ने, बैठकलाई नियमित गरी शैक्षिक गुणस्तरसुधार एजेण्डामा केन्द्रित गर्ने ।
१६. विद्यालय परिवारबाट शिक्षक तथा विद्यार्थीका आचारसंहिता स्वीकृत गराई सार्वजनिक गर्ने र पालना गर्ने, गराउने ।
१७. विद्यालय हातालाई शिक्षक तथा विद्यार्थीको सहभागितामा फूलबारी तथा करेसाबारीको व्यवस्था गरी स्वच्छ, मनोरम र हराभरा बनाउने ।
१८. विद्यालयमा स्वीकृत पाठ्यक्रम अनिवार्य रूपमा लागू गर्ने र आवश्यक सन्दर्भ सामग्रीहरूको प्रबन्ध गरी प्रयोगको व्यवस्था मिलाउने ।
१९. विद्यालयका तल्ला कक्षाहरूमा धुलो रहित भुईँ, सरसजावट गरी बालमैत्री कक्षाकोठा व्यवस्थापन गर्ने तथा बालबालिकाहरूको सर्वांगीण विकासमा सहयोग पुर्याने खालका खेल सामग्रीहरूको व्यवस्था गर्ने ।
२०. व्यवस्थापन समितिको अध्यक्ष र शिक्षा प्रमुखको रोहबरमा शिक्षकहरूसँग कार्यसम्पादन सम्झौता गरी सोको एक प्रति गाउँ कार्यपालिकाको कार्यालयमा पठाउने ।
२१. प्रधानाध्यापक तथा विद्यालय व्यवस्थापन समितिका पदाधिकारीले शिक्षक तथा विद्यार्थीको नियमितताको अनुगमन गरी आवश्यक सुभाव दिने र प्रधानाध्यापकले शिक्षकको कक्षा अवलोकन गरी पृष्ठपोषण प्रदान गर्ने ।
२२. विद्यालयमा उत्कृष्ट सिकाइ उपलब्धी ल्याउने विषय शिक्षकलाई पुरस्कृत गर्न र कर्तव्य पालना नगर्ने शिक्षकलाई दण्डका लागि विद्यालय व्यवस्थापन समितिबाट गर्न नसकिने विषयमा गाउँ कार्यपालिकाको कार्यालयमा सिफारिस गर्ने ।
२३. बढैयाताल गाउँपालिका क्षेत्रलाई उत्कृष्ट शैक्षिक गन्तव्यको रूपमा विकास गर्ने गाउँपालिकाको नीति अनुरूप शैक्षिक गतिविधिहरू सञ्चालन गर्ने ।
२४. गाउँ कार्यपालिकाको कार्यालयबाट प्राप्त परिपत्र तथा निर्देशनहरूको पालना गर्ने गराउने ।
२५. उत्कृष्ट विद्यालय, प्रधानाध्यापक, शिक्षकलाई सम्मान, प्रशंसा, पुरस्कार प्रदान गर्ने गाउँपालिकाको नीति बमोजिम उत्कृष्ट कार्य गर्ने व्यवस्थापन समिति, अभिभावक र विद्यार्थीहरू बीच समन्वय गरी शैक्षिक गुणस्तर र वातावरण वृद्धि गर्न प्रतिबद्ध हुने ।
२६. शिक्षकहरूको क्षमता विकासका लागि आवश्यकता पहिचान गरी गाउँ कार्यपालिकाको कार्यालयमा पेश गर्ने ।
२७. गाउँपालिकाबाट आयोजित चौमासिक समिक्षा कार्यक्रममा कार्य प्रगति लिखित रूपमा पेश गर्ने उल्लिखित कार्यहरूको कार्यान्वयनका लागि विद्यालय व्यवस्थापन समिति, शिक्षक अभिभावक संघ, शिक्षक, विद्यार्थी समेतको सहभागितामा हरेक वर्षको जेठमहिना भित्र कार्ययोजना बनाई शिक्षा शाखा मार्फत गाउँ कार्यपालिकाको कार्यालयमा प्रधानाध्यापकबाट पेश गरिने छ र सोही कार्ययोजना अनुसार कार्य गर्न शिक्षा युवा तथा खेलकुद शाखा बढैयातालबाट आवश्यक सहजीकरण हुने छ ।

प्रधानाध्यापकको नाम थर :
दस्तखत
विद्यालयको नाम र ठेगाना :
विद्यालयको छाप
रोहवर

अध्यक्ष :
दस्तखत
शिक्षा समिति बढैयाताल गाउँपालिका
कार्यालयको छाप

नाम :
पद : शिक्षा अधिकृत
दस्तखत.....
बढैयाताल गाउँपालिका
नं.....

नाम :
अध्यक्ष :
दस्तखत.....
वडा शिक्षा समिति वडा
बढैयाताल गाउँपालिका

मिति: २०।...।...



हिमालय त्रिपाठी
अध्यक्ष